

# Hezreti Muhammediň nury diýdiňizmi?

Category: Kitapcy, Oba hojalygy: maldarçylyk we ekerançylyk  
написано kitapcy | 23 января, 2025

Hezreti Muhammediň nury diýdiňizmi? HEZRETI MUHAMMEDIŇ NURY  
DIÝDIŇIZMI?



Palaw – agzaçar saçaklarynyň bezegi.

Giňden ýaýran şeýle söz bar:

*«Remezán geldi, ulaşdy,*

*Supralar doldy-daşdy.*

*Saçakda palaw ýokdy,*

*Birden işdä-de gaçdy.»*

Musulmanlar bürünjiň (tüwiniň) edil bägül deýin Hezreti Muhammediň (s.a.w) nurundan ýaradadylandygyna ynanýarlar, iýende salawat getirýärler. Ýanyçarlar ýanlary bürünçsiz ýörişe çykmandyrlar...

Merhum daýzamyň adamsy Çorum-Osmanjykdandy, onuň şaly meýdanlary bardy. Hasyly ýetişende halta-halta tüwi ugradardy. Ejem pahyr «göz haky» diýip ýarsyny goňşy-golama paýlardy.

Ýetişdirilişi kyn-güzaply bolan tüwiniň bahasy gymmatdy. Edirne, Tosýa, Osmanjyk, Gönen ýaly ýerlerde bolaýmasa, ýurduň başga ýerinde ýetişdiribem bolanokdy.

Palaw esasanam şäher ýerlerinde köp iýilýär. Anadoly obalarynda ýaşaýan ildeşlerimiz bulgur (dary) iýýärler. Birinji jahan urşunda tüwi gytçylygy bolanda stambullylar

bulgura «Enwer paşanyň bürünji» diýip at goýupdyrlar!)  
Häzir adam başyna ortaça 9,3 kg tüwi iýýäris. Segseninji ýyllarda 3,2 kg-dy!  
Ilat her ýyl artyp barýar.  
Sarp edijilik her ýyl artyp barýar.  
Maksatnamalaýyn ykdysadyýet döwründe Türkiýe bu ýagdaýy öňünden oýlanyp-ölçerýärdi we yetiştirýän däneli ösümlüklerine görä maýa goýumlaryny goýýardy.  
Näme üçin şaly meýdanlaryny köpeltmedik? Önüm öndürijileriň sanyny näme üçin köpeltmedik?  
Kimler bizi «ekerançylykda düýpli reforma» ýalany bilen ýerli önümçiligi ýok etme sepgidine getirdi?  
Daýhanlary «sadakaçy» görkezen kim? Görgülileri global läheňleriň agzyna kimler tutdurdy?  
Ýylda ortaça 400-500 müň tonna tüwi öndürýäris. Daşardan 300-350 müň tonna tüwi satyn alýarys (munuň ujypsyz bölegi tohumlyk üçin). Daşardan tüwi satyn alýan ýurtlarymyzyň başynda ABŞ-nyň bolmagy geň gerek?  
Oýunbazlaryň kimdigi belli...

### • **Rokfeller institutlary**

Bugdaýyň genetikasyny kim üýtgetdi? XX asyryň iň tüçjar baýy Rokfeller!  
Jöweniň genetikasyny kim üýtgetdi? XX asyryň iň tüçjar baýy Rokfeller! (Onuň bu işdäki şärikdeşi ABŞ-nyň Prezidentiniň kömekçisi Genri Uolles).  
Soýa... pagta... kanola (raps)...  
Tüwiniň genetikasyny kim üýtgetdi? XX asyryň iň tüçjar baýy Rokfeller we XXI asyryň iň tüçjar baýy Bill Geýts!  
Geýts bu işlere täze girişdi. Tüwi boýunça alnyp barylýan işlere maddy taýdan ilkinji bolup Rokefeller fondy goldaw berdi. Ony bu işde başga bir «global haýyr-sahawatçy» Genri Fordyň fondy ýeke goýmafy. Rokfeller bugdaý üçin Meksikada «ylmy-barlag instituty» açyşy ýaly, tüwi üçinem Filippinlerde «ylmy-barlag institutyny» açdy: «Tüwi boýunça halkara ylmy-barlag merkezi» (IRRI). Şol wagt taryhyň dili 1962-nji ýyly

görkezýärdi. (Şeýle-de, 1967-nji ýylda Kolumbiýada «Halkara tropiki ekinler merkezi» (CIAT) we Nigeriýada «Halkara tropikal instututy» (IITA) döredildi.)

Rokfeller ýakasyna kakyp öwünýärdi:

«Rokfeller fondy bolmasa, ekerançylygyň global dolanşygyny göz öňüne getirmek mümkin däl».

Altmyşynjy ýyllardaky «tüwi barlaglary» işleriniň merkezi IRRI-di. Işiň gerimi giňedi. Bu gezek «Ekerançylyk boýunça barlag işlerinde sferalaýyn geňeşdarlyk topary» (CGIAR) döredildi. Emma bularyň hemmesiniň üstüne «saýawan-howandar» gerekdi. BMG-nyň Azyk we ekerançylyk guramasy (FAO) hem-dr Bütindünýä banky «maksatnama» dahylly edildi. Niýetleri «Gahatlygyň, açlygyň ýeňşini» dabaralandyrmakdy.

1966-njy ýylda «IR-8» gibríd tüwi öndürildi. Ony uly dabara bilen mahabatlandyrdylar welin, Filippinlerden Hindistana çenli «IR-8»-iň tohumy banklarda, dükanlarda satylyp başlandy! (Hindistan 1966-njy ýylda «Tohum işleri baradaky» döwlet kanunyny kabul etdi. Tüwiniň ata watany Hindistanyň tüwi tohumynyň 20 müň tonnasyny Rokfelleriň we Fordyň fondlary üpjün etdi.)

Sözüm gutarmady...

### • **Eý, musulman!**

1984-nji ýyl.

Rokfeller «Halkara tüwi biotehnologiyasy maksatnamasy» (IPRB) arkaly ekerançylygyň biotehnologiki pudagyna aralaşdy. Olar «barybir kyrkynjy ýyllardaky molekulýar ylmy-barlag işlerimiz bilen bu işiň gyrasyndan ilkinji bolup tutanam özümüz!» diýýärdiler.

Dünýäniň in abraýly Kornell, Stanford, Perdýu, Belgiýanyň Ghent, Gollandiýanyň Leyden uniwersitetleri muňa köp mukdarda pul geçirdiler. Dünýäniň otuza golaý ýurdundan ýedi ýüzden gowrak hünärmen maksatnamanyň işine gatnaşdy.

500 milliard dollar harç edildi...

1988-nji ýylda tüwiniň DNK shemasy taýýarlandy we 1990-njy ýylda ilkinji genetiki synag üýtgeşmesi geçirildi. Ýedi müň

ýyl bäri ekilip gelinýän we Aziýada tegelek 140 müň sorty bolan tüwiniň görnüşiniň sany 6-a getirildi. Nergis ösümliginden (käbirleriniň pikirine görä jöwenden) alnan iki sany gen bilen bir bakteriýadan alnan gen tüwiniň DNK-sy bilen birleşdirildi. Muňa «altyn tüwi» diýdiler. «TIME» žurnalynyň daşky sahaby 2000-nji ýyldaky sanlarynyň birinde şu ýalan bilen çapdan çykdy: «Bu tüwi bir ýylda bir million çagany ölümden halas eder.»

«Altyn bürünçden» başga-da, «bakteriýa çydamly tüwi», «mör-möjege çydamly tüwi», «däne ululugyndaky tüwi» ýaly GMO-ly dürli-dürli tüwiler orta çykarylady.

Patenti elinde bolan global şereketler şeýle tüwileri ýer ýüzüne satyp geldi we häzirem satýar. Müşderileriniň birem Türkiýe! AKP 2006-njy ýylda daşardan satyn alynýan tüwä kwota girizmekçi boldy. ABŞ derhal Türkiýäniň üstünden Bütindünýä Söwda guramasyna şikayat bildirdi. Türkiýe kwotany ýatyrmaga mejbur boldy.

Şeý diýen bolýandyrlar: «Türkiýä GMO-ly tüwini getirmek gadagan!» 2012-nji ýylda esgerlerimize GMO-ly tüwini berýändikleri ýüze çykdy. Ýagny...

Gadyrdan musulman doganym, agzaçar saçagyndaky tüwiniň Hezreti Muhammediň (s.a.w) nurundan ýaradylmandygyny, onuň Rokfelleriň elinden çykan emeli önümdigini bilip, çemçäni legeniňe uzat. Hem birden salawat getirjegem bolup durma, günä gazanarsyň!

«SÖZCÜ» gazetini, 13.06.2017 ý.

Terjime eden: Guwanç MÄMILİYEW. Oba hojalygy: maldarçylyk we ekerançylyk